

NSD NEWS BULLETIN ALL INDIA RADIO, GUWAHATI

0000000000

Date : 17-05-2024

Time : 0705 hrs

Assamese Morning Bulletin

HEADLINES

- ১। লোকসভা নিৰ্বাচনৰ পঞ্চম পৰ্যায়ৰ প্ৰচাৰ অভিযানৰ সামৰণি পৰিবলৈ এটা দিন বাকী থকা অৱস্থাত ৰাজনৈতিক দলৰ নেতাসকলে ভোটদাতাসকলৰ মন জয় কৰাৰ বাবে অন্তিম প্ৰয়াস চলাইছে।
- ২। প্ৰধানমন্ত্ৰী নৰেন্দ্ৰ মোদীয়ে নিৰ্বাচন আয়োগ বিশ্বৰ বাবে বিশ্বয়কৰ সংস্থা বুলি মন্তব্য কৰিছে।
- ৩। স্বাভাৱিক মালিৱালে দিল্লীৰ মুখ্যমন্ত্ৰী অৰবিন্দ কেজৰিৱালৰ ব্যক্তিগত সহায়কগৰাকীয়ে অসং আচৰণ কৰাৰ ঘটনাক লৈ আৰক্ষীৰ ওচৰত অভিযোগ দাখিল কৰিছে।

আৰু

- ৪। ছানৰাইজাৰ্ছ হায়দৰাবাদে আই পি এল ক্ৰিকেট প্ৰতিযোগিতাত প্লে অফ পৰ্যায়ত স্থান নিশ্চিত কৰিছে।

00000

লোকসভা নিৰ্বাচনৰ পঞ্চম পৰ্যায়ৰ প্ৰচাৰ অভিযানৰ সামৰণি পৰিবলৈ এটা দিন বাকী থকা অৱস্থাত ৰাজনৈতিক দলৰ নেতাসকলে এই পৰ্যায়ত ২০ মে'ত ভোটগ্ৰহণ হ'বলগীয়া ৪৯টা সমষ্টিৰ ভোটদাতাসকলৰ মন জয় কৰাৰ বাবে অন্তিম প্ৰয়াস চলাইছে। ইফালে, ষষ্ঠ পৰ্যায়ত ২৫ মে'ত আৰু সপ্তম পৰ্যায়ত অহা ১ জুনত ৫৭ টাকৈ সমষ্টিত হ'বলগীয়া নিৰ্বাচনৰ বাবে ব্যাপক প্ৰচাৰ তীব্ৰতৰ হৈ উঠিছে।

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি একেৰাহে দ্বিতীয় দিনৰ বাবে উত্তৰ প্ৰদেশত প্ৰচাৰ অভিযানত ভাগ ল'ব। শ্ৰীমোদীয়ে আজি বাৰাবাংকী, ফতেহপুৰ আৰু হামিৰপুৰত ৩ খন নিৰ্বাচনী সভাত ভাষণ দিব। একেদৰে উত্তৰ প্ৰদেশৰ মুখ্যমন্ত্ৰী তথা বিজেপি নেতা যোগী আদিত্য নাথে বলৰামপুৰ, বাৰাবাংকী, লক্ষ্ণৌ আৰু অযোধ্যাত দলৰ হকে প্ৰচাৰ চলাব। ইফালে, কংগ্ৰেছ নেতা ৰাখুল গান্ধী, ছোনিয়া গান্ধী আৰু প্ৰিয়ংকা গান্ধী ৱাদ্ৰাই সমাজবাদী পাৰ্টিৰ মুৰব্বী অখিলেশ যাদৱৰ সৈতে ৰায়বেৰেলীত এখন নিৰ্বাচনী সভাক যৌথভাৱে সন্মোখন কৰিব। এ আই এম আই এমৰ মুৰব্বী আছাদুদ্দিন ওৱেচিয়ে আজি অপনা দল কামেৰৱাড়ীৰ সভাপতি পল্লৱী পেটেলৰ সৈতে কৌচাম্বি জিলাত এটা নিৰ্বাচনী সমাৱেশত ভাগ ল'ব।

ইফালে আম আদমী পাৰ্টিৰ ৰাষ্ট্ৰীয় আহ্বায়ক তথা দিল্লীৰ মুখ্যমন্ত্ৰী অৰবিন্দ কেজৰিৱালে আজি অমৃতছৰৰ পৰা দলৰ লোকসভা নিৰ্বাচনৰ প্ৰচাৰ অভিযান আৰম্ভ কৰিব। অমৃতছৰত শ্ৰীকেজৰিৱালে পাঞ্জাৱৰ মুখ্যমন্ত্ৰী ভগৱন্ত সিং মানৰ সৈতে এটা ৰোড শ্ব'ত ভাগ ল'ব। ৰোড শ্ব'ৰ পূৰ্বে দুয়োগৰাকী নেতাই স্বৰ্ণ মন্দিৰ আৰু দুৰ্গীয়ানা মন্দিৰত পূজা অৰ্চনা আগবঢ়াব আৰু পাঞ্জাৱৰ জনসাধাৰণৰ শান্তি, সমৃদ্ধি কামনা কৰিব।

ওড়িশাতো লোকসভা নিৰ্বাচনৰ সমান্তৰালভালে বিধানসভা নিৰ্বাচনৰ প্ৰচাৰ অভিযান ক্ৰমাৎ তীব্ৰতৰ হৈ উঠিছে। বিজেপি, কংগ্ৰেছ আৰু বিজেডিৰ জ্যেষ্ঠ নেতাসকলে দলীয় প্ৰাৰ্থীৰ হকে ভোটদাতাৰ মন জয় কৰাৰ বাবে ৰাজ্যখনৰ ইমূৰৰ পৰা সিমূৰলৈ প্ৰচাৰ চলোৱা পৰিলক্ষিত হৈছে। বিজেপিৰ ৰাষ্ট্ৰীয় সভাপতি জে পি নাড্ডাই কালি ভূৱনেশ্বৰত এটা ৰোড শ্ব'ত অংশগ্ৰহণ কৰে আৰু সুন্দেৰগড় তথা বাড়গড় লোকসভা সমষ্টিত দুখন নিৰ্বাচনী সভাত ভাষণ দিয়ে। বিজেডিৰ মুৰব্বী তথা ওড়িশাৰ মুখ্যমন্ত্ৰী নবীন পাটনায়কেও কালি ভূৱনেশ্বৰত এটা ৰোড শ্ব'ত ভাগ লয়।

ইপিনে, কংগ্ৰেছৰ ৰাষ্ট্ৰীয় সভাপতি মল্লিকার্জুন খাগেই কালি ভূৱনেশ্বৰত এখন সংবাদমেল সম্বোধন কৰে আৰু বি জে ডি চৰকাৰে ৰাজ্যখনৰ যুৱক-যুৱতীসকলক কৰ্মসংস্থাপনৰ সুযোগ প্ৰদান কৰাত ব্যৰ্থ হোৱা বুলি অভিযোগ তোলে।

একেদৰে, মহাৰাষ্ট্ৰতো প্ৰচাৰ অভিযান তুংগত উঠিছে। ৰাজ্যখনৰ মুখ্যমন্ত্ৰী একনাথ সিন্দেই কালি নাছিকত দলৰ হকে প্ৰচাৰ চলায়। আনহাতে ধুলেৰ কংগ্ৰেছ প্ৰাৰ্থীৰ হকে প্ৰচাৰ চলাই এন চি পি শাৰদ পাৰাৰ গোটৰ মুৰব্বী শাৰদ পাৰাৰে কয় যে, জনসাধাৰণে ৰাজনৈতিক পৰিৱৰ্তন বিচাৰিছে আৰু মহাবিকাশ অঘৰী মিত্ৰজোঁটৰ হকে অনুকূল বাতাবৰণ সৃষ্টি হৈছে।

০০০০০

নিৰ্বাচন আয়োগে অন্ধ্ৰপ্ৰদেশত সংঘটিত নিৰ্বাচনোত্তৰ হিংসাৰ বিৰুদ্ধে কঠোৰ স্থিতি গ্ৰহণ কৰিছে। আয়োগে ৰাজ্যখনৰ মুখ্য সচিব আৰু আৰক্ষী সঞ্চালক প্ৰধানক দোষীসকলৰ বিৰুদ্ধে কঠোৰ ব্যৱস্থা গ্ৰহণ কৰিবলৈ নিৰ্দেশ দিছে। আয়োগে লগতে গৃহ মন্ত্ৰ্যালয়ক ভোট গণনাৰ পাছতো কেন্দ্ৰীয় সশস্ত্ৰ আৰক্ষী বাহিনীৰ ২৫টা কোম্পানীক অন্ধ্ৰপ্ৰদেশত নিয়োজিত কৰি ৰাখিবলৈ কৈছে। নতুন দিল্লীত কালি অন্ধ্ৰপ্ৰদেশৰ মুখ্য সচিব আৰু আৰক্ষী সঞ্চালক প্ৰধানৰ সৈতে হোৱা বৈঠকত মুখ্য নিৰ্বাচন আয়ুক্ত ৰাজীৱ কুমাৰ আৰু নিৰ্বাচন আয়ুক্তদ্বয় জ্ঞানেশ কুমাৰ আৰু সুখবীৰ সিং সান্ধুৱে ৰাজ্যখনত সংঘটিত নিৰ্বাচনোত্তৰ হিংসাক লৈ অসন্তুষ্টি প্ৰকাশ কৰে। আয়োগে মুখ্য সচিব আৰু আৰক্ষী সঞ্চালক প্ৰধানক ভৱিষ্যতে যাতে এনে ধৰণৰ হিংসাত্মক ঘটনাৰ পুনৰাবৃত্তি হ'ব নোৱাৰে তাক সুনিশ্চিত কৰিবলৈ কয়।

০০০০০

প্ৰধানমন্ত্ৰী নৰেন্দ্ৰ মোদীয়ে কৈছে যে, নিৰ্বাচন আয়োগ বিশ্বৰ বাবে বিশ্বয়কৰ সংস্থা। দিল্লীৰ এটা সংবাদ গোষ্ঠীক কালি দিয়া সাক্ষাৎকাৰত শ্ৰীমোদীয়ে কয় যে, বিশ্বৰ সন্মুখত নিজৰ নিদৰ্শনমূলক কামসমূহ দাঙি ধৰাটো তেওঁৰ চৰকাৰৰ দায়িত্ব। তেওঁ কয় যে, গণতন্ত্ৰত নিৰ্বাচনক অকল জয়-পৰাজয়ৰে পৰিভাষিত কৰা উচিত নহয়। নিৰ্বাচনে কোনো ধৰণৰ বিচ্যুতি অবিহনে জনসাধাৰণৰ সৈতে পোনপটীয়াকৈ দলৰ বাৰ্তা ভগাই লোৱাৰ সুযোগ প্ৰদান কৰে বুলি প্ৰধানমন্ত্ৰীয়ে প্ৰকাশ কৰে।

কংগ্ৰেছক সমালোচনা কৰি শ্ৰীমোদীয়ে কয় যে, দলটোৰ বাবে ক্ষমতাত থকাটোৱে গণতন্ত্ৰৰ অৰ্থ। তেওঁ লগতে কংগ্ৰেছ দলৰ সদস্যসকল গান্ধী পৰিয়ালৰ উত্তৰাধিকাৰৰ বোজাত পোত খাই আছে বুলি মন্তব্য কৰে।

০০০০০

আম আদমী পাৰ্টীৰ ৰাজ্যসভাৰ সাংসদ স্বাতী মালিৱালে দিল্লীৰ মুখ্যমন্ত্ৰী অৱবিন্দ কেজৰিৱালৰ ব্যক্তিগত সহায়কগৰাকীয়ে অসৎ আচৰণ কৰাৰ ঘটনাক লৈ দিল্লী আৰক্ষীৰ ওচৰত অভিযোগ দাখিল কৰিছে। শ্ৰীমতী মালিৱালে সামাজিক মাধ্যম যোগে কৈছে যে, তেওঁ ঘটনা সন্দৰ্ভত আৰক্ষীৰ ওচৰত

জবানবন্দী দিছে। এই ক্ষেত্ৰত উচিত ব্যৱস্থা গ্ৰহণ কৰা হ'ব বুলি সাংসদগৰাকীয়ে আশাপ্ৰকাশ কৰিছে। শ্ৰীমতী মালিৱালে বিজেপিক এই ঘটনাক লৈ ৰাজনীতি নকৰিবলৈ আহ্বান জনাইছে। অন্য এটা দলৰ নিৰ্দেশ মৰ্মে এনে ধৰণৰ অভিযোগ উত্থাপন কৰা বুলি মন্তব্য কৰি একাংশ লোকে তেওঁৰ চৰিত্ৰ হননৰ চেষ্টা চলোৱা বুলি সাংসদগৰাকীয়ে প্ৰকাশ কৰে।

দিল্লীৰ মুখ্যমন্ত্ৰী অৰবিন্দ কেজৰিৱালৰ ব্যক্তিগত সহায়ক বিভৱে যোৱা ১৩ মে'ত মুখ্যমন্ত্ৰীৰ বাসগৃহত স্মৃতি মালিৱালৰ সৈতে অসৎ আচৰণ কৰা বুলি অভিযোগ উঠিছে।

০০০০০

ভাৰতৰ সৈতে দ্বিপাক্ষিক সম্পৰ্ক উন্নত কৰাৰ লগতে ট্ৰিনিদাদত ক্ৰিকেট একাডেমী মুকলি কৰাৰ বিষয়ে আলোচনা কৰিবলৈ ট্ৰিনিদাদ আৰু ট'বাগোৰ প্ৰধানমন্ত্ৰী ড° কেইথ ক্ৰিষ্টোফাৰ ৰ'লি মুম্বাইত উপস্থিত হৈছে। মহাৰাষ্ট্ৰৰ ৰাজ্যপাল ৰমেশ বাইছ আৰু শ্ৰীমতী ৰামবাই বাইছে কালি ৰাজভৱনত ভ্ৰমণৰত প্ৰধানমন্ত্ৰী আৰু তেওঁৰ পত্নী শ্বেৰন ৰ'লীক আনুষ্ঠানিকভাৱে আদৰণি জনায়। অনুষ্ঠানত ভাষণ দি প্ৰধানমন্ত্ৰীগৰাকীয়ে কয় যে ভাৰতৰ স্বাধীনতাই ট্ৰিনিদাদ আৰু ট'বাগোৰ স্বাধীনতাৰ বাট মুকলি কৰিছিল। ভাৰতৰ সৈতে সম্পৰ্ক অধিক সুদৃঢ় কৰাৰ প্ৰয়োজনৰ বিষয়ে প্ৰকাশ কৰি তেওঁ কয় যে দেশখনৰ উন্নয়নত ভাৰতৰ বিনিয়োগ বৃহৎ অৱদানৰূপে বিবেচিত হ'ব। ইয়াৰ পূৰ্বে মুম্বাইত উদ্যোগজগতৰ নেতাসকলৰ সৈতে হোৱা বৈঠকৰ বিষয়ে উল্লেখ কৰি ড০ ৰ'লীয়ে কয় যে তেওঁলোকে দেশখনত বিনিয়োগ কৰাৰ ক্ষেত্ৰত ইতিবাচক সঁহাৰি প্ৰদৰ্শন কৰিছে। ট্ৰিনিদাদত ক্ৰিকেট একাডেমী আৰম্ভ কৰাৰ বিষয়টোও বৈঠকত আলোচনা কৰা হয় বুলি প্ৰধানমন্ত্ৰীগৰাকীয়ে উল্লেখ কৰে। অভ্যাগত প্ৰধানমন্ত্ৰীগৰাকীক আদৰণি জনাই মহাৰাষ্ট্ৰৰ ৰাজ্যপাল শ্ৰীবাইছে কয় যে ট্ৰিনিদাদ মহান বেটছমেন ব্ৰায়ান লাৰাৰ দেশ। ৰাজ্যপালগৰাকীয়ে কৃষি, স্বাস্থ্য, ঔষধ, শক্তি আদিৰ দৰে খণ্ডসমূহত দেশখনৰ সৈতে অৰ্থনৈতিক সহযোগিতাক নতুন গতি প্ৰদান কৰাৰ প্ৰয়োজনত গুৰুত্ব আৰোপ কৰে। তেওঁ কয় যে উভয় দেশে আধাৰ, ইউ পি আই, ডিজিটাল, ই-স্বাস্থ্য আদিকে ধৰি ডিজিটীয় ক্ষেত্ৰত সহযোগিতাৰে কাম কৰি আছে।

০০০০০

ভাৰতীয় বতৰ বিজ্ঞান বিভাগে উত্তৰ-পশ্চিম ভাৰত আৰু বিহাৰত অহা পাঁচ দিনলৈ গ্ৰীষ্মপ্ৰবাহৰ আগজাননী দিছে। পশ্চিম ৰাজস্থান, পঞ্জাব, হাৰিয়ানা আৰু দিল্লীৰ কিছু অংশতো ২০ মে' পৰ্যন্ত গ্ৰীষ্মপ্ৰবাহৰ আশংকা কৰা হৈছে। বিভাগে কাইলৈৰ পৰা পূব আৰু মধ্য ভাৰততো এই গ্ৰীষ্মপ্ৰবাহৰ প্ৰভাৱ পৰাৰ আগজাননী দিছে। উত্তৰ-পশ্চিম, মধ্য, পূব ভাৰত, মহাৰাষ্ট্ৰ আৰু গুজৰাটৰ বহু অঞ্চলত পৰৱৰ্তী ৩-৪ দিনলৈ সৰ্বোচ্চ উষ্ণতা ক্ৰমান্বয়ে প্ৰায় ২-৪ ডিগ্ৰী চেলছিয়াছ পৰ্যন্ত বৃদ্ধি হ'ব পাৰে বুলিও বিভাগে জানিবলৈ দিছে।

বিভাগে ২২ মে'লৈকে ভাৰতৰ দক্ষিণ অংশত পাতলীয়াৰ পৰা ধাৰাসাৰ বৰষুণ হ'ব পাৰে বুলি প্ৰকাশ কৰিছে। বিভাগৰ তথ্য অনুসৰি অহা কেইটামান দিনত তামিলনাডু, পুডুচেৰী,

কৰাইকাল, কেৰালা, মাহে আৰু কৰ্ণাটকৰ দক্ষিণ অংশত ধাৰাসাৰ বৰষুণৰ সম্ভাৱনা আছে। বিভাগে অহা সোমবাৰ পৰ্যন্ত ছিকিম, অৰুণাচল প্ৰদেশ, অসম আৰু মেঘালয়ৰ ঠাইবিশেষতো ধাৰাসাৰ বৰষুণৰ আগলিবতৰা দিছে।

00000

ছানৰাইজাৰ্ছ হায়দৰাবাদে আই পি এল ক্ৰিকেট প্ৰতিযোগিতাত প্লে অফ পৰ্যায়ত স্থান নিশ্চিত কৰিছে। ছানৰাইজাৰ্ছ হায়দৰাবাদ আৰু গুজৰাট টাইটানছৰ মাজত কালি হ'বলগীয়া খেলখন বৰষুণৰ বাবে টছ নোহোৱাকৈয়ে পৰিত্যক্ত ঘোষণা কৰাত হায়দৰাবাদ দলটো প্লে অফ পৰ্যায়ত প্ৰবেশ কৰে। প্লে অফ পৰ্যায়ৰ চতুৰ্থ তথা অন্তিম স্থানৰ বাবে ৰয়েল ছেলেঞ্জাৰ্ছ বেংগালুৰু আৰু চেন্নাই ছুপাৰ কিংছৰ মাজত প্ৰতিদ্বন্দ্বিতা অব্যাহত আছে।

প্ৰতিযোগিতাত আজি মুম্বাইৰ ৰাংখেড়ে ষ্টেডিয়ামত হ'বলগীয়া এখন খেলত লক্ষ্ণৌ ছুপাৰ জায়েন্টছ মুম্বাই ইণ্ডিয়ানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

00000

ভাৰতৰ তাৰকা খেলুৱৈদয় মণিকা বাট্ৰা আৰু শৰথ কমলে চলিত বৰ্ষৰ পেৰিছ অলিম্পিকত ভাগ ল'বলগীয়া ছয়জনীয়া ভাৰতীয় টেবুল টেনিছ দলৰ নেতৃত্ব দিব। ভাৰতীয় টেবুল টেনিছ পৰিষদে কালি দলৰ সদস্যসকলৰ নাম ঘোষণা কৰে।

আটাইকেইগৰাকী খেলুৱৈক বিশ্ব ৰেংকিঙৰ ভিত্তিত নিৰ্বাচন কৰা হৈছে। পুৰুষৰ দলটোত শৰথ কমলৰ লগত মানৱ ঠক্কৰ আৰু ৰাষ্ট্ৰীয় চেম্পিয়ন হৰমীত দেশাইক স্থান দিয়া হৈছে।

একেদৰে, মহিলাৰ দলটো মণিকা বাট্ৰাৰ লগতে শ্ৰীজা আকুলা আৰু অৰ্চনা কামাথেৰে গঠন কৰা হৈছে।

ইপিনে, জ্ঞানছেকৰণ ছাথিয়ানক পুৰুষ আৰু আয়হিকা মুখাৰ্জীক মহিলা দলৰ ৰিজাৰ্ভ খেলুৱৈ হিচাপে ঘোষণা কৰা হৈছে।

00000

সাম্প্ৰতিক বিশ্ব চেম্পিয়ন ভাৰতৰ নিখত জাৰিনে কাজাখস্তানৰ আস্তানাত অনুষ্ঠিত চলিত বৰ্ষৰ এল'ডা কাপ বক্সিং প্ৰতিযোগিতাৰ মহিলাৰ ৫২ কিল'গ্ৰাম ওজন শাখাৰ ফাইনেলত প্ৰবেশ কৰিছে। ছেমি ফাইনেলত কালি নিখতে আয়োজক দেশৰ টমিৰিছ মাইৰজাকুলৰ বিৰুদ্ধে ৫-০ গেমত বিজয় সাব্যস্ত কৰে।

নিখতৰ উপৰি ৪৮ কিল'গ্ৰাম ওজন শাখাত মিনাক্ষী, ৫০ কিল'গ্ৰাম ওজন শাখাত অনামিকা আৰু ৬০ কিল'গ্ৰাম ওজন শাখাত মনীষায়ো ফাইনেলত স্থান নিশ্চিত কৰিছে। মিনাক্ষী আৰু মনীষাই ছেমি ফাইনেলত একেধৰণৰ আধিপত্য প্ৰদৰ্শন কৰি ৫-০ গেমত জয়লাভ কৰে। মিনাক্ষীয়ে কাজাখস্তানৰ গুলনাজ বুৰিবায়েভাৰ বিৰুদ্ধে জয় লাভ কৰাৰ বিপৰীতে মনীষাই টাংগাটাৰ আছেমক পৰাস্ত কৰে। আনহাতে, অনামিকাৰ প্ৰতিদ্বন্দ্বী কাজাখস্তানৰ গুলনাৰ টুৰাপবাইক নীতিবিৰুদ্ধ খেল প্ৰদৰ্শনৰ বাবে তিনিবাৰকৈ সতৰ্কবাণী

দিয়াৰ পাছত খেলখনৰ পৰা অযোগ্য বুলি ঘোষণা কৰা হয় আৰু ভাৰতীয় খেলুৱৈগৰাকী
ফাইনেললৈ অগ্ৰসৰ হয়। প্ৰতিযোগিতাৰ ফাইনেল খেলসমূহ কাইলৈ অনুষ্ঠিত হ'ব।

00000

সমাপ্ত